

■Добрая навіна

ПЕНСІІ І ДАПАМОГІ
НА ДЗЯЦЕЙ ПАДРАСТУЦЬ
ЗА ПЕРШЫНЦА БУДУЦЬ ПЛАЦІЦЬ НА 240 ТЫСЯЧ БОЛЬШ

З наступнага месяца павышаецца **бюджэт пражытачнага мінімуму** (далей БПМ). Яго памер у сярэднім на душу насельніцтва складзе **1 мільён 591 тысяччу рублёў** (на 24 тысячы больш, чым у папярэднім квартале). Для працаздольнага насельніцтва гэты нарматыў будзе раўняцца **1 мільёну 751 тысячы, для пенсіянераў — 1 мільёну 213 тысячам, для студэнтаў — 1 мільёну 539 тысячам**. БПМ для дзяцей, у залежнасці ад узросту, складзе ад 1 да 1,7 мільёна. У сувязі з гэтымі зменамі павялічацца некаторыя выплаты.

22 мільёны
за другое дзіця

Дапамога пры нараджэнні першага дзіцяці з лютага вырасце на 240 тысяч і складзе 15,9 мільёна (10 БПМ). Пры з'яўленні другога і наступнага немаўлят маці атрымаюць больш за 22 мільёны. Амаль 1,6 мільёна будуць плаціць жанчынам, які сталі на ўлік у дзяржаўныя арганізацыі аховы здароўя да 12-тыднёвага тэрміну цяжарнасці. Сем'ям, што адначасова выходзяць малага да трохгадовага ўзросту і дзіця ад 3 да 18 гадоў, лічаць штомесячную дапамогу ў памеры амаль 800 тысяч.

■Камунальныя стасункі

ВАМ ПІША... ЖКГ

Аб аварыях і адключэннях
мінчан будуць апавяшчаць праз мабільны дадатак

У Мінску плануецца на працягу першага паўгоддзя 2016-га распрацаваць і ўвесці новы мабільны дадатак па рабоце гарадской сістэмы жыллёва-камунальнай гаспадаркі. Пра гэта сёння паведаміў генеральны дырэктар дзяржаўнага аб'яднання «Мінская гарадская жыллёвая гаспадарка» Віталь Смірноў.

З дапамогай мабільнага дадатку ўладальнікі смартфонаў будуць атрымліваць імгненныя апавяшчэнні аб тым, дзе адбылося адключэнне

гарачай вады, цеплазабеспячэння, электрычнасці і з якой прычыны, як доўга будуць весціся аварыйныя працы, калі пройдуць суботнікі і іншую інфармацыю, што датычыцца сферы ЖКГ сталіцы. Вядома, дасылацца такія паведамленні будуць па жаданні ўладальніка гаджэта.

— Выкарыстанне такога мабільнага дадатку дапаможа знізіць колькасць звяротаў грамадзян па тэматыцы ЖКГ, — упэўнены Віталь Смірноў. — З гэтай задачай паспяхова спраўляецца і партал «Мой Горад» 115.бел. Ён пазбавіў нас ад

непатрэбнай перапіскі з гараджанамі.

Як адзначыў гендырэктар МГЖГ, за два першыя месяцы працы партала (лістапад — снежань 2015 г.) паступіла 2774 запыты ад мінчан, 2189 ужо выкананы. 585 засталіся на кантролі, яны звязаны з сезоннасцю выканання работ.

Апроч таго, разам з парталам у сталіцы працуюць агульнагарадскі call-цэнтр, пазваніўшы ў які па нумары 115, можна пакінуць заяўку на выкананне камунальных работ.

Дзіяна СЕРАДЗЮК.
seradzyuk@zviazda.by

■Надвор'е

АТЛАНТЫКА ПРЫНЯСЕ
МОКРЫ СНЕГ І ДОЖДЖ

У бліжэйшыя выхадныя спецыялісты Белгідраметцэнтра прагназуюць на тэрыторыі краіны кароткачасовыя дажджы, месцамі — дождж і мокры снег.



Такім чынам, на наша надвор'е і надалей будуць уплываць цёплыя паветраныя масы атлантычнага паходжання. Таму ў суботу на большай частцы тэрыторыі пройдуць кароткачасовыя дажджы, уначы месцамі з мокрым снегам. Чакаецца туман, а ўначы і раніцай слабы галалёд, на дарогах галалёдзіца. Па паўночным захадзе краіны прагназуюцца моцны вецер, парывамі да 15—18 м/с. Тэмпература паветра ўначы складзе ад мінус 3 да плюс 3 градусаў, удзень будзе 1—8 цяпла.

Амаль паўсюдна чакаюцца кароткачасовыя ападка ў выглядзе дажджу і мокрага снегу і ў нядзелю. Месцамі згусціцца туман. Уначы і раніцай чакаецца галалёд, а на дарогах магчыма галалёдзіца. Раніцай і ўдзень у многіх раёнах чакаецца ўзмацненне ветру да 15—20 м/с. Тэмпература паветра на працягу сутак будзе вагацца ў межах ад 0 да плюс 5 градусаў.

Паводле папярэдніх прагнозаў айчынных спецыялістаў, будзе цёпла і вільготна ў пачатку наступнага тыдня. У панядзелак удзень на большай частцы тэрыторыі краіны таксама прагназуюцца кароткачасовыя мокры снег і дождж. У асобных раёнах чакаецца туман, слабы галалёд, на дарогах галалёдзіца. Тэмпература паветра ўначы складзе ад мінус 4 да плюс 2 градусаў. Удзень будзе да плюс 5 градусаў, а па паўднёвым захадзе — месцамі да 7 цяпла.

Сяргей КУРКАЧ.
kurkach@zviazda.by

■Добрая навіна

ВУЧНЯЎ ТРЭБА ПАДТРЫМАЦЬ.
КАЛІ ЁСЦЬ МАГЧЫМАСЦЬ

Урад рэкамендаваў пашырыць падтрымку вучняў пры праездзе на транспарце агульнага карыстання. Гэта прадагледжана пастановай Савета Міністраў №58 ад 26 студзеня.

Дакументам унесены змены ў пастанову Савета Міністраў ад 16 лютага 2011 года №202 «Аб некаторых пытаннях праезду навучэнцаў». Прынятая пастанова пашырае рэкамендацыйныя нормы па сацыяльнай падтрымцы навучэнцаў, якія атрымліваюць агульную сярэднюю і спецыяльную адукацыю, пры праездзе на транспарце агульнага карыстання на працягу навучальнага года. Гаворка ідзе пра паездкі ад месца жыхарства (месца знаходжання) да месца вучобы і назад. Калі раней гэтыя рэкамендацыі ўрада былі ад-

расаваны абласным і Мінскаму гарадскому Саветам дэпутатаў, дык цяпер яны распаўсюдзяцца і на раённыя. Дапоўнены таксама пералік відаў транспарту, да якіх датычныя механізмы сацыяльнай падтрымкі. Зараз яны будуць дзейнічаць і пры праездзе навучэнцаў у цяжкіх рэгіянальных ліній эканом-класа, а таксама аўтамабільным транспартам агульнага карыстання рэгулярных прыгарадных зносін. Мяркуюцца, што рашэнні Саветаў дэпутатаў па падтрымцы навучэнцаў пры праездзе на транспарце агульнага карыстання будуць прымацца пры наяўнасці сродкаў у мясцовым выканаўчым і распарадчым органе.

Сяргей РАСОЛЬКА.
rs@zviazda.by

■Ніколі не забудзем

ВЕЧНЫЯ КАШТОЎНАСЦІ

Новы будынак, у які не так даўно пераехаў музей, ужо паспелі ахрысціць храмам памяці. Тысячы экспанатаў, змешчаных у дзесяці асобных залах, расказваюць наведвальнікам пра падзеі кароткага перадваеннага перыяду, гадоў самай крывавай вайны ў гісторыі чалавецтва і пасляваенных дзесяцігоддзяў. Каб даведацца пра гісторыю кожнага прадмета, неабходна не раз наведваць экспазіцыю. Або пагартаць старонкі кнігі, якая распавядае пра экспазіцыю, фонды і філіялы Беларускага дзяржаўнага музея гісторыі Вялікай Айчыннай вайны.

У кнізе, якая пры падтрымцы Міністэрства інфармацыі ўбачыла свет у Выдавецкім доме «Звязда», можна знайсці хрэстаматычныя эпізоды з вайнавай гісторыі, а таксама адшукаць і малавядомыя або ўвогуле невядомыя дагэтуль дэталі. Перад чытачом паўстаюць як ключавыя фігуры, героі той вайны, пра подзвіг якіх напісаны не адзін твор, так і асобы, пра якіх

мы чуем упершыню і, напэўна, ужо не забудзем ніколі. Як не забудзем і тое, адкуль у музеі з'явіўся дыван, падараны Канстанціну Ракасоўскаму туркменскімі ткачыкамі, хто стварыў дыяраму «Мінскі кацёл» і якія рэчы ў імправізаванай канспіратыўнай кватэры належалі Таццяне Якавенцы, у доме якой друкавалася падпольная «Звязда»...

Як раскажала рэдактар кнігі Наталля КАРАСЁВА, аб'ём матэрыялу быў настолькі вялікі, што яго хапіла б яшчэ не на адну кнігу: «Але мы не ўпусцілі самага галоўнага і раскажалі пра найбольш цікавыя музейныя экспанаты грунтоўна і разам з тым лаканічна».

— Разам з Выдавецкім домам «Звязда» Беларускі дзяржаўны музей гісторыі Вялікай Айчыннай вайны выдаў цудоўную кнігу-альбом, якая якраз працягвае такую высякародную справу, як патрыятычнае выхаванне, і прыцягвае ўсё новыя колы зацікаўленых да экспазіцыі музея і ўвогуле да нашай вялікай гісторыі, — адзначыў міністр культуры Беларусі Барыс



Першы экзэмпляр кнігі з рук міністра культуры Барыса СВЯТЛОЎА атрымаў ветэран Вялікай Айчыннай вайны Аляксандр ФЕНЬ.

СВЯТЛОЎ. — Каб ажыццявіць гэты праект, спатрэбіліся не толькі фінансавыя сродкі, а і вялікая навукова-даследчыцкая праца. Гэтую функцыю якраз на сябе ўзялі адпаведныя структуры музея, якія зрабілі ўсё дзеля таго, каб канцэптуальна склад гэтага выдавецкага праекта адпавядаў на-

шым уяўленням, якія звязваюць нашу гісторыю з сучаснасцю і трансліруюць для будучых пакаленняў тыя асноўныя каштоўнасці, якія сёння сабраны пад дахам музея і знаходзяцца ў яго фондасховішчах.

Міністр культуры падзякаваў і Выдавецкаму дому «Звязда», які, па яго

словах, пастаянна спрыяе культурным, музейным ініцыятывам.

— Сімвалічна, што выданне выйшла літаральна праз год пасля адкрыцця новай экспазіцыі Беларускага дзяржаўнага музея гісторыі Вялікай Айчыннай вайны, — пераканана намеснік дырэктара музея па навуковай працы Ганна ГАЛІНСКАЯ. — Увогуле культура, сусветная, нацыянальная, духоўная — спецыяльная галіна выдавецкіх інтэрэсаў. Апошнім часам вялікая ўвага надаецца вялікім праектам з выдавецкім суправаджэннем шматлікіх мерапрыемстваў як міжнароднага, так і рэспубліканскага ўзроўню, якія штогод праводзяцца ў розных рэгіёнах Беларусі. У выдавецтве нараджаюцца новыя арыгінальныя праекты, накіраваныя на папулярызацыю культуры. Менавіта такім праектам стала выданне «Беларускі дзяржаўны музей гісторыі Вялікай Айчыннай вайны».

Вераніка КАНЮТА.
kanyuta@zviazda.by